

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

॥ ದ್ವಿತೀಯಃ ಸರ್ಗಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದ್ವಿತೀಯಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಥಾಗಮಾನಾಮನಘೇನ ಭೂಮ್ನಾ ಧರ್ಮಸ್ಯ ಪೂರ್ಣೇನ ಧನಾಗಮೇನ |
ದಿವೌಕಸಾಂ ದರ್ಶಯತಾ ವಿಭೂತಿಂ ದೇವೀ ಬಭೌ ದೌಹೃದಲಕ್ಷಣೇನ || 2.1 ||

ಶೃಂಗಾರವೀರಾದ್ಭುತಚಿತ್ರರೂಪಂ

ಗರ್ಭೇ ತ್ರಿಲೋಕೈಕನಿಧಿಂ ವಹಂತ್ಯಾಃ |

ಪರಾವರಕ್ರೀಡಿತಕರ್ಬುರಾಣಿ

ದ್ವೇಧಾಽಭವನ್ ದೌಹೃದಲಕ್ಷಣಾನಿ || 2.2 ||

ಅಶೇಷವೇದೈರಧಿಗಮ್ಯಭೂಮ್ನಾ

ಸಿದ್ಧೇನ ಸಿದ್ಧೈಶ್ಚ ನಿಷೇವಿತೇನ |

ಅಮಾನುಷೀ ನೂನಮಭೂದಯತ್ನಾತ್

ಕೃಷ್ಣೇನ ಕೇನಾಪಿ ರಸಾಯನೇನ || 2.3 ||

ಶತಹ್ರದಾಬಂಧುರಯಾ ಸ್ವಕಾಂತ್ಯಾ

ಸಂಚಾರಿಜಾಂಬೂನದಬಿಂಬಕಲ್ಪಾ |

ತ್ರಯ್ಯಂತಸಿದ್ಧೇನ ರಸಾಯನೇನ

ಕಾಲೇನ ಭೇಜೇ ಕಲಧೌತಲಕ್ಷ್ಮೀಂ || 2.4 ||

ಮಯೂರಪಿಂಛದ್ಯುತಿಭಿರ್ಮಯೂಖೈಃ

ತತ್ಕಾಂತಿರಂತರ್ವಸತಸ್ತ್ರಿಧಾಮ್ನುಃ |

ಶ್ಯಾಮಾ ಬಹಿರ್ಮೂಲಸಿತಾ ಬಭಾಸೇ

ಮಂಗಲ್ಯರತ್ನಾಂಕುರಪಾಲಿಕೇವ || 2.5 ||

ಕಾಲೇ ಬಭಾಸೇ ವಸುದೇವಪತ್ನ್ಯಾಃ
 ಕರ್ಪೂರಲಿಪ್ತೇವ ಕಪೋಲಶೋಭಾ |
 ಶಶಿಪ್ರಭಾ ಸಪ್ತಮಗರ್ಭಕಾಂತಿಃ
 ಚ್ಯುತಾವಶಿಷ್ಟೇವ ಶನೈರುದೀರ್ಣಾ || 2.6 ||

ನವೇಂದುನಿಷ್ಯಂದನಿಭಶ್ಚಕಾಶೇ
 ವರ್ಣಃ ಪ್ರತೀಕೇಷು ಮಧುದ್ರವಾಂಗ್ಯಾಃ |
 ಅಂತಃ ಸ್ಥಿತೇನ ಪ್ರಥಮೇನ ಪುಂಸಾ
 ಪ್ರವರ್ತಿತಂ ಸತ್ತ್ವಮಿವಾವದಾತಂ || 2.7 ||

ಕರಂಬಿತಾ ಕಿಂಚಿದಿವ ಪ್ರಸೃಪ್ತೈಃ
 ತೇಜೋಭಿರಂತರ್ವಸತಸ್ತ್ರಿಧಾಮ್ನಾಃ |
 ಮರೀಚಿಭಿಃ ಸ್ವೈರಭವತ್ ಪ್ರಜಾನಾಂ
 ಮಂಗಲ್ಯರತ್ನಾಂಕುರಪಾಲಿಕೇವ || 2.8 ||

ತಸ್ಯಾಃ ಸುಧೋಲ್ಲಾಸಜುಷಃ ಕಟಾಕ್ಷಾಃ
 ಸಂಕ್ಷುಬ್ಧದುಗ್ಧಾಂಬುಧಿಸೌಮ್ಯಭಾಸಃ |
 ಜಗತ್ತ್ರಯೀಸೌಧವಿಲೇಪನಾರ್ಹಾಂ
 ವಿತೇನಿರೇ ವರ್ಣಸುಧಾಮಪೂರ್ವಾಂ || 2.9 ||

ರಕ್ಷಾವಿಧೌ ರಾಕ್ಷಸದಾನವಾನಾಂ
 ಕಾರಾಗೃಹೇ ಕಂಸನಿಯೋಗಭಾಜಾಂ |
 ಸಂಪಶ್ಯಮಾನಾ ಸಕೃದೀಕ್ಷಿತಾ ವಾ
 ಸಂಕ್ಷೋಭಯಾಮಾಸ ಮನಾಂಸಿ ಸೈಷಾ || 2.10 ||

ಭುಕ್ತಾ ಪುರಾ ಯೇನ ವಸುಂಧರಾ ಸಾ
 ಸ ವಿಶ್ವಭೋಕ್ತಾ ಮಮ ಗರ್ಭಭೂತಃ |
 ಇತಿ ಧ್ರುವಂ ಸೂಚನಮಾಚರಂತೀ
 ತತ್ತಾದೃಶಂ ನಾಟಿತಕಂ ತತಾನ || 2.11 ||

ಸಮಾಧಿಸುಕ್ಷೇತ್ರಕೃಷೀವಲಾನಾಂ
 ಸಂತೋಷಸಸ್ಯೋದಯಮೇಘಕಾಂತ್ಯಾ |
 ಚಕಾಸ ತಸ್ಯಾಃ ಸ್ತನಚೂಚುಕಾಭಾ
 ಗರ್ಭತ್ವಿಷಾ ಗಾಢಮಿವಾನುಲಿಪ್ತಾ || 2.12 ||

ಕಸ್ತೂರಿಕಾಕಾಮ್ಯರುಚಿಸ್ತದೀಯಾ
 ರಮ್ಯಾ ಬಭೌ ಚೂಚುಕರತ್ನಕಾಂತಿಃ |
 ತದ್ಗರ್ಭಸಂದರ್ಶನಲೋಲುಪಾನಾಂ
 ಅಂತರ್ದೃಶಾಮಂಜನಕಲ್ಪನೇವ || 2.13 ||

ಪರಾವರಾಣಾಂ ಪ್ರಭವಸ್ಯ ಪುಂಸಃ
 ಪ್ರಕಾಶಕತ್ವಂ ಪ್ರತಿಪದ್ಯಮಾನಾಂ |
 ಅಭಾವಯನ್ ಭಾವಿತಚೇತಸಸ್ತಾಂ
 ವಿದ್ಯಾಮಯೀಂ ವಿಶ್ವಪಿತಾಮಹೀಂಚ || 2.14 ||

ಲಿಲೇಖ ವಿಶ್ವಾನಿ ಜಗಂತ್ಯಭಿಜ್ಞಾ
 ಲೀಲಾಹೃತೇ ಚಿತ್ರಪಟೇ ಯಥಾರ್ಹಂ |
 ಪ್ರಾಯಃ ಪ್ರಜಾನಾಂ ಪತಯಃ ಪ್ರತೀತಾಃ
 ಯನ್ಮಾತೃಕಾಃ ಸ್ವೇಷು ವಿಧಿಷ್ಟಭೂವನ್ || 2.15 ||

ನಿರಾಶಿಷಾಂ ಪದ್ಧತಿಮಾದದಾನಾ
 ನೈಶ್ಶ್ರೇಯಸೀಂ ನೀತಿಮುಪಘ್ನಯಂತೀ |
 ಪುಣ್ಯಾಶಯಾ ಪೂರ್ವಯುಗಪ್ರರೋಹಂ
 ಇಯೇಷ ದೇವೀ ಭುವನೇ ವಿಧಾತುಂ || 2.16 ||

ಅನಾಪ್ತಪೂರ್ವಂ ಕಿಮಪೇಕ್ಷಿತಂ ತೇ
 ಕಿಂ ಭುಕ್ತಪೂರ್ವೇಷ್ಟಧುನೋಪದದ್ಯಾಂ |
 ವಯಸ್ಯಯಾಽಭಾವವಿದಾಽನುಯುಕ್ತಾ
 ನ ಕಿಂಚಿದಿತ್ಯೇವ ಜಗಾದ ನಾಥಾ || 2.17 ||

ಅನಾದರೇ ದೇವಿ ಸಖೀಜನಾನಾಂ
 ಕಥಂ ನ ದೂಯೇತ ದಯಾ ತವೇತಿ |
 ಉಪಹ್ಲರೇ ಸಲ್ಲಪಿತಾ ಮನೋಜ್ಞೈಃ
 ಆಲೋಕನೈರುತ್ತರಮಾಚಚಕ್ಷೇ || 2.18 ||

ಅಶೇತ ಸಾ ಕಾಮಮಜಾತನಿದ್ರಾ
 ಮಾತುಂ ಪ್ರವೃತ್ತೇವ ಪದಾನಿ ಚಕ್ರೇ |
 ಅಧ್ಯಾಸ್ತ ಲೋಕಾನವಧೀರಯಂತೀ
 ಭದ್ರಾಸನಂ ಭಾವಿತಪಾರಮೇಷ್ಯಾ || 2.19 ||

ಪರಿಕ್ರಮಪ್ರೇಕ್ಷಿತಭಾಷಿತಾದ್ಯೈಃ
 ಅನ್ಯಾದೃಶೈರಾಪ್ತವಿಭಾವನೀಯೈಃ |
 ಮದೋಪಪನ್ನಾ ಮದಲಾಲಸಾ ವಾ
 ಜಿತಶ್ರಮಾ ವೇತಿ ಜನೈಃ ಶಶಂಕೇ || 2.20 ||

ಶೇಷೇ ಶಯಾನಾಂ ಗರುಡೇನ ಯಾಂತೀಂ
 ಪದ್ಮೇ ನಿಷಣ್ಣಾಮಧಿರತ್ನಪೀಠಂ |
 ಹಯಾನನೈರಾಶ್ರಿತವಂದಿಕೃತ್ಯಾಂ
 ಸ್ವಾಮಾಕೃತಿಂ ಸ್ವಪ್ನದೃಶಾ ದದರ್ಶ || 2.21 ||

ಅಂತಃಸ್ಥಿತಂ ಯಸ್ಯ ವಿಭೋರಶೇಷಂ
 ಜಗನ್ನಿವಾಸಂ ದಧತೀ ತಮಂತಃ |
 ತದಾತ್ಮನೋ ವಿಶ್ವಮಪಶ್ಯದಂತಃ
 ತರ್ಕಾತಿಗಂ ತಾದೃಶಮದ್ಭುತಂ ನಃ || 2.22 ||

ಸುರಾಸುರಾಧೀಶ್ವರಮೌಲಿಘಾತಾತ್
 ವಿಶೀರ್ಣಜಾಂಬೂನದವೇತ್ರಶೃಂಗಂ |
 ಆಲಕ್ಷ್ಯಸಂತೋಷಮಲಕ್ಷ್ಯಮನೈಃ
 ಅನೀಕನೇತಾರಮವೈಕ್ಷತ್ಯಾಽಽರಾತ್ || 2.23 ||

ತ್ರಿಲೋಕಮಾಂಗಲ್ಯನಿಧೇಸ್ತ್ರಿವೇದ್ಯಾಃ
 ಸಂಜೀವನೀಂ ವಾಚಮುದೀರಯಂತೀ |
 ನಿಯೋಗಯೋಗ್ಯಾನ್ ಅನಘಪ್ರಸಾದಾ
 ನಾಕೌಕಸಾಂ ನಾಮಭಿರಾಜುಹಾವ || 2.24 ||

ಯದೃಚ್ಛಯಾ ಯಾದವಧರ್ಮಪತ್ನೀ
 ಯಾಮಾಹ ಧರ್ಮೇಷು ಪರಾವರೇಷು |
 ಅದೃಷ್ಟಪೂರ್ವಾಪರಯಾಪಿ ವಾಚಾ
 ಪ್ರತಿಶ್ರುತಾ ನೂನಮಭಾವಿ ತಸ್ಯಾಃ || 2.25 ||

ಕ್ರಿಯಾಮುಪಾದಿತ್ಸತ ವಿಶ್ವಗುಪ್ತ್ಯಾ
 ಕೃತಾಪರಾಧೇಽಪಿ ಕೃಪಾಮಕಾರ್ಷೀತ್ |
 ಮುನೀಂದ್ರವೃತ್ತ್ಯಾ ಮುಖರೀಭವಂತೀ
 ಮುಕ್ತಿಕ್ಷಮಾಂ ವಕ್ತುಮಿಯೇಷ ವಿದ್ಯಾಂ || 2.26 ||

ಸತಾಂ ಚತುರ್ವರ್ಗಫಲಪ್ರಸೂತೌ
 ನಾರಾಯಣೇ ಗರ್ಭಗತೇ ನತಾಂಗೀ |
 ಅಭಂಗುರಾಮುನ್ನತಿಮಾಶ್ರಯಂತೀ
 ಸರ್ವಸ್ಯ ಸಾಽದಿತ್ಸತ ಸರ್ವಮೇಕಾ || 2.27 ||

ಕೃಶೋದರೀ ಕಾರ್ಶ್ಯಮತೀತ್ಯ ಕಾಲೇ
 ಕೇನಾಪಿ ಧಾಮ್ನಾ ಕೃತವೃದ್ಧಿಯೋಗಾ |
 ಪರಾಮಭಿಖ್ಯಾಂ ಕ್ರಮಶಃ ಪ್ರಪೇದೇ
 ತಾರಾಭಿನಂದ್ಯಾ ತನುರೈಂದವೀವ || 2.28 ||

ನಿಗೂಢಮಂತರ್ದಧತಾ ನಿವಿಷ್ಟಂ
 ಪದ್ಮಾಪರಿಷ್ಕಾರಮಣಿಂ ಪ್ರಭೂತಂ |
 ಮಧ್ಯೇನ ತಸ್ಯಾಃ ಪ್ರಚಿತೇನ ಕಾಲೇ
 ಮಂಜೂಷಯಾ ರೂಪ್ಯಭುವಾ ಬಭೂವೇ || 2.29 ||

ಶನೈಶ್ಯನೈಸ್ತಾಮುಪಚೀಯಮಾನಾಂ
 ದರ್ಶಾಂತದೀಪ್ತಾಮಿವ ಚಂದ್ರಲೇಖಾಂ |
 ಅಂತಃಸ್ಥಕೃಷ್ಣಾಮವಲೋಕಯಂತಃ
 ಚಕ್ರಶ್ಚಕೋರಾಯಿತಮಾತ್ಮನೇತ್ರೈಃ || 2.30 ||

ಮಯಿ ಸ್ಥಿತೇ ವಿಶ್ವಗುರೌ ಮಹೀಯಾನ್
 ಮಾ ಭೂತ್ ಭುವೋ ಭಾರ ಇತೀವ ಮತ್ವಾ |
 ಸಖೀಜನಾನಾಮವಲಂಬ್ಯ ಹಸ್ತಾನ್
 ಸಂಚಾರಲೀಲಾಂ ಶನಕೈಶ್ಚಕಾರ || 2.31 ||

ಮುಕುಂದಗರ್ಭಾ ಮುಕುರೇಷು ದೇವೀ
 ನಾಪಶ್ಯದಾತ್ಮಾನಮವಾಪ್ತಭೂಷಾ |
 ನಾಥತ್ವಿಷಾ ನಂದಕದರ್ಪಣೇನಾ -
 ದಿದೃಕ್ಷತಾಽಽತ್ಮಾನಮದೃಶ್ಯಮನೈಃ || 2.32 ||

ಸೃಜಃ ಪ್ರಭೂತಾ ನ ಶಶಾಕ ವೋಢುಂ
 ದೂರೇ ಕಥಾ ರತ್ನವಿಭೂಷಣಾನಾಂ |
 ಭವಿಷ್ಯತಿ ಕ್ಷೋಣಿಭರಾಪನೋದೇ
 ಪ್ರತ್ಯಾಯನಂ ಪ್ರಾಥಮಿಕಂ ತದಾಸೀತ್ || 2.33 ||

ದಿವೌಕಸೋ ದೇವಕವಂಶಲಕ್ಷ್ಮೀಂ
 ವಿಲೋಕ್ಯ ತಾಂ ಲೋಕನಿಧಾನಗರ್ಭಾಂ |
 ವಿಭೂತಿಮಗ್ರೇಸರವೇದವಾದಾಃ
 ವ್ಯಾಚ್ಛುರಸ್ಯಾ ವಿವಿಧಪ್ರಕಾರಾಂ || 2.34 ||

ಪತಿಸಸತ್ವಾಮಪಿ ತತ್ಪ್ರಭಾವಾತ್
 ಅದುಃಖಶೀಲಾಂ ಸಮಯೇ ಭವಿತ್ರೀಂ |
 ಸುಖೈಕತಾನಾಮವಲೋಕ್ಯ ದೇವೀಂ
 ಸ್ವಸಂಪದಂ ಸೂಚಯತೀತಿ ಮೇನೇ || 2.35 ||

ಪಿತೃತ್ವಮಾಸಾದ್ಯ ಸುರಾಸುರಾಣಾಂ
 ಪಿತಾಮಹತ್ವಂ ಪ್ರತಿಪತ್ಸ್ಯಮಾನಃ |
 ಅನಂತಗರ್ಭಾಮವಲೋಕ್ಯ ದೇವೀಂ
 ಅತುಷ್ಯದನ್ಯೇಷು ಗತಾಭಿಲಾಷಃ || 2.36 ||

ತಾಪೋಪಶಾಂತಿಂ ಜಗತಾಂ ದಿಶಂತೀ
 ಸಂಧ್ಯಾಪರಾ ಸಾಧುಜನಪ್ರತೀಕ್ಷ್ಯಾ |
 ತಾಮೀದೃಶೀಂ ವಿಶ್ವಪಿತುಃ ಪ್ರಸೂತಿಂ
 ಸಂವೇದಯಂತೀವ ಸಮಾಜಗಾಮ || 2.37 ||

ಸುವರ್ಣಪೀತಾಂಬರವಾಸಿನೀ ಸಾ
 ಸ್ವಧಾಮಸಂಚ್ಛಾದಿತಸೂರ್ಯದೀಪ್ತಿಃ |
 ಉಪಾಸನೀಯಾ ಜಗತಾಂ ಬಭಾಸೇ
 ಮುರದ್ವಿಷೋ ಮೂರ್ತಿರಿವ ದ್ವಿತೀಯಾ || 2.38 ||

ಪ್ರಸಕ್ತಪಾತಶ್ಚರಮಾಂಬುರಾಶೌ
 ರಕ್ತೋರುಬಿಂಬೋ ರವಿರಸ್ತಶೈಲಾತ್ |
 ದಿನಾಂತನಾಗೇನ ದೃಢಪ್ರಣುನ್ನಂ
 ಮನಶ್ಶಿಲಾಶೃಂಗಮಿವಾಬಭಾಸೇ || 2.39 ||

ನಿಮಜ್ಜತಾ ವಾರಿನಿಧೌ ಸವಿತ್ರಾ
 ಕೋ ನಾಮ ಜಾಯೇತ ಕರಗ್ರಹೀತಾ |
 ತದೇತಿ ಸಂಭಾವನಯೈವ ನೂನಂ
 ದೂರಾದುದಕ್ಷೇಪಿ ಕರಾಗ್ರಮುಚ್ಚೈಃ || 2.40 ||

ಸ್ಫುರತ್ಪ್ರಭಾಕೇಸರಮರ್ಕಬಿಂಬಂ
 ಮಮಜ್ಜ ಸಿಂಧೌ ಮಕರಂದತಾಮ್ರಂ |
 ಸಂಧ್ಯಾಕುಮಾರ್ಯಾ ಗಗನಾಂಬುರಾಶೇಃ
 ಕ್ರೀಡಾಹೃತಂ ಕ್ಷಿಪ್ತಮಿವಾರವಿಂದಂ || 2.41 ||

ಫಣಾಮಣಿಪ್ರೇಕ್ಷ್ಯಖರಾಂಶುಬಿಂಬಃ
 ಸಂಧ್ಯಾಸುಪರ್ಣೀಮವಲೋಕ್ಯ ಭೀತಃ |
 ತಾಪಾಧಿಕೋ ವಾಸರಪನ್ನಗೆಂದ್ರಃ
 ಪ್ರಾಯೇಣ ಪಾತಾಲಬಿಲಂ ವಿವೇಶ || 2.42 ||

ಪ್ರದೋಷರಾಗಾರುಣಸೂರ್ಯಲಕ್ಷಾತ್
 ದಿಶಾಗಜೋ ದೃಪ್ತ ಇವಾತಿಘೋರಃ |
 ಕಾಲೋಪನೀತಂ ಮಧುನಾ ಸಮೇತಂ
 ಅಭುಂಕ್ತ ಮನ್ಯೇ ಕಬಲಂ ಪಯೋಧಿಃ || 2.43 ||

ತದಾ ತಮಃ ಪ್ರೋಷಿತಚಂದ್ರಸೂರ್ಯೇ
 ದೋಷಾಮುಖೇ ದೂಷಿತಸರ್ವನೇತ್ರಂ |
 ವಿಯೋಗಿನಾಂ ಶೋಕಮಯಸ್ಯ ವಹ್ನೇಃ
 ಆಶಾಗತೋ ಧೂಮ ಇವಾನ್ವಭಾವಿ || 2.44 ||

ಸತಾರಪುಷ್ಪಾ ದೃತಪಲ್ಲವಶ್ರೀಃ
 ಪ್ರಚ್ಛಾಯನೀರಂದ್ರತಮಃಪ್ರತಾನಾ |
 ವಿಶ್ವಾಭಿನಂದ್ಯಾ ವವೃಧೇ ತದಾನೀಂ
 ವೈಹಾಯಸೀ ಕಾಪಿ ವಸಂತವನ್ಯಾ || 2.45 ||

ಅಲಕ್ಷ್ಯತ ಶ್ಯಾಮಲಮಂತರಿಕ್ಷಂ
 ತಾರಾಭಿರಾದರ್ಶಿತಮೌಕ್ತಿಕೌಘಂ |
 ನಿವತ್ಸ್ಯತೋ ವಿಶ್ವಪತೇರವನ್ಯಾಂ
 ಕಾಲೇನ ಭೃತ್ಯೇನ ಕೃತಂ ವಿತಾನಂ || 2.46 ||

ಅಭೃಂಗನಾದಪ್ರತಿಪನ್ನಮೌನಾ
 ನಿಮೇಷಭಾಜೋ ನಿಯತಂ ವನಸ್ಥಾಃ |
 ದೂರಂಗತೇ ಸ್ವಾಮಿನಿ ಪುಷ್ಕರಿಣ್ಯಃ
 ತತ್ಪ್ರಾಪ್ತಿಲಾಭಾಯ ತಪೋ ವಿತೇನುಃ || 2.47 ||

ನಿಮೀಲಿತಾನಾಂ ಕಮಲೋತ್ಪಲಾನಾಂ
 ನಿಷ್ಪನ್ನಸಖ್ಯೈರಿವ ಚಕ್ರವಾಕ್ಯೈಃ |
 ವಿಮುಕ್ತಭೋಗೈರ್ವಿದಧೇ ವಿಷಣ್ಣೈಃ
 ವಿಭೋಧವೇಲಾವಧಿಕೋ ವಿಲಾಪಃ || 2.48 ||

ತಮಿಸ್ರನೀಲಾಂಬರಸಂವೃತಾಂಗೀ
 ಶ್ಯಾಮಾ ಬಭೌ ಕಿಂಚಿದತೀತ್ಯ ಸಂಧ್ಯಾಂ |
 ಪ್ರಾಚೀನಶೈಲೇ ಸಮಯಾನ್ನಿಗೂಢಂ
 ಸಮುದ್ಯತಾ ಚಂದ್ರಮಿವಾಭಿಸರ್ತುಂ || 2.49 ||

ನಿಶಾಕರೇಣ ಪ್ರತಿಪನ್ನಸತ್ತ್ವಾ
 ನಿಕ್ಷಿಪ್ತದೇಹೇವ ಪಯೋಧಿತಲ್ಪೇ |
 ಜಗತ್ಸಮೀಕ್ಷ್ಯಾ ಜಹತೀ ಚ ಕಾರ್ಶ್ಯಂ
 ಪ್ರಾಚೀ ದಿಶಾ ಪಾಂಡರತಾಮಯಾಸೀತ್ || 2.50 ||

ತಮಃಪ್ರಸಂಗೇನ ವಿಮುಚ್ಯಮಾನಾ
 ಗೌರಪ್ರಭಾ ಗೋತ್ರಭಿದಾಭಿನಂದ್ಯಾ |
 ವಿಧೂದಯಾರಂಭವಿಶೇಷದೃಶ್ಯಾ
 ಪ್ರಾಚೀ ದಿಶಾಽಭಾಸತ ದೇವಕೀವ || 2.51 ||

ಅಪತ್ಯಲಾಭಂ ಯದುವೀರಪತ್ನ್ಯಾಃ
 ಮಹೋದಧೌ ಮಗ್ನಸಮುತ್ಥಿತೇನ |
 ತದ್ವಂಶಮಾನೈನ ಸಮೀಕ್ಷ್ಯ ಪೂರ್ವಂ
 ಪ್ರಾಪ್ತಂ ಪ್ರತೀತೇನ ಪುರೋಧಸೇವ || 2.52 ||

ಕ್ಷೇಲೋಪಮೇ ಸಂತಮಸೇ ನಿರಸ್ತೇ
 ಸೋಮಂ ಸುಧಾಸ್ತೋಮಮಿವೋದ್ವಮಂತೀ |
 ದುಗ್ಧೋದವೇಲೇವ ದುದೋಹ ಲಕ್ಷ್ಮೀಂ
 ಆಶಾ ಮನೋಜ್ಞಾಮಮರೇಂದ್ರಮಾನ್ಯಾ || 2.53 ||

ತಮಸ್ಸಮಾಕ್ರಾಂತಿವಶೇನ ಪೂರ್ವಂ
 ಜಜ್ಞೇ ನಿಮಗ್ನೈರಿವ ಭೂತಧಾತ್ರಾಂ |
 ತತಸ್ತುಷಾರಾಂಶುಕರಾವಗೂಢೈಃ
 ಉತ್ತಭ್ಯಮಾನೈರಿವ ಶೈಲಶೃಂಗೈಃ || 2.54 ||

ದಿಶಸ್ತದಾನೀಮವನೀಧರಾಣಾಂ
 ಸಗೈರಿಕೈಃ ಪಾರದಪಂಕಲೇಪೈಃ |
 ಚಕಾಶಿರೇ ಚಂದ್ರಮಸೋ ಮಯೂಖೈಃ
 ಪಂಚಾಯುಧಸ್ಯೇವ ಶರೈಃ ಪ್ರದೀಪೈಃ || 2.55 ||

ಸಮುನ್ನಮಂತೀ ಕುಟಿಲಾಯತಾತ್ಮಾ
 ಶಶಾಂಕಲೇಖೋದಯದೃಶ್ಯಕೋಟಿಃ |
 ವಿಯೋಗಿಚೇತೋಲವನೇ ಪ್ರವೀಣಾ
 ಕಾಮೋದ್ಯತಾ ಕಾಂಚನಶಂಕುಲೇವ || 2.56 ||

ತಮಾಂಸಿ ದುರ್ವಾರಬಲಃ ಸ ಕಾಲಃ
 ಪ್ರಾಯೋ ವಿಲೋಪ್ತಂ ಸಹಸಾ ದಿಶಾಂ ಚ |
 ಮನಾಂಸಿ ಕಾಮಶ್ಚ ಮನಸ್ವಿನೀನಾಂ
 ಪ್ರಾಯುಂಕ್ತ ಶೈತ್ಯಾಧಿಕಮರ್ಧಚಂದ್ರಂ || 2.57 ||

ಕರೇಣ ಸಂಕೋಚಿತಪುಷ್ಕರೇಣ
 ಮದಪ್ರತಿಚ್ಛಂದಕಲಂಕಭೂಮಾ |
 ಕ್ಷಿಪ್ತ್ವಾ ತಮಶೈವಲಮುನ್ಮಮಜ್ಜ
 ಮಗ್ನೋ ದಿಶಾನಾಗ ಇವೇಂದುರಭೈಃ || 2.58 ||

ಮದೋದಯಾತಾಮ್ರಕಪೋಲಭಾಸಾ
 ಶಕ್ರಸ್ಯ ಕಾಷ್ಠಾ ಶಶಿನಾ ಚಕಾಶೇ |
 ಉದೇಯುಷಾ ವ್ಯಂಜಯಿತುಂ ತ್ರಿಲೋಕೀಂ
 ನಾಥಸ್ಯ ಸಾ ನಾಭಿರಿವಾಂಬುಜೇನ || 2.59 ||

ಸಮೀಪತಃ ಸಂತಮಸಾಂಬುರಾಶೇಃ
 ಬಭಾರ ಶಂಖಾಕೃತಿರಿಂದುಬಿಂಬಃ |
 ಪಿತ್ತೋಪರಾಗಾದಿವ ಪೀತಿಮಾನಂ
 ದೋಷಾವಿಲಪ್ರೋಷಿತದೃಷ್ಟಿದತ್ತಾತ್ || 2.60 ||

ಕೃಶೋದರೀಲೋಚನಕೃಷ್ಣಲಕ್ಷ್ಮಾ
 ರಾತ್ರಾಃ ಸಮಿದ್ಧೋದಯರಾಗ ಇಂದುಃ |
 ಕಸ್ತೂರಿಕಾಕುಂಕುಮಚಿತ್ರಿತಾತ್ಮಾ
 ಕರ್ಪೂರವಿನ್ಯಾಸ ಇವಾನ್ವಭಾವಿ || 2.61 ||

ಪ್ರಸಾದಮಂತಃಕರಣಸ್ಯ ದಾತಾ
 ಪ್ರತ್ಯಕ್ಷಯನ್ ವಿಶ್ವಮಿದಂ ಪ್ರಕಾಶೈಃ |
 ತಮಶ್ಚ ರಾಗಂ ಚ ವಿಧೂಯ ಚಂದ್ರಃ
 ಸಮೋದನಂ ಸತ್ತ್ವಮಿವೋಲ್ಲಾಸ || 2.62 ||

ನಿಶಾಕರೋ ವಾರಿಧಿನಿಸ್ವನಾನಾಂ
 ನಿಷ್ಪಾದಕಃ ಕುಂದರುಚಿಶ್ಚಕಾಶೇ |
 ಉದೇಷ್ಯತಶ್ಚಕ್ರಭೃತೋ ನಿಯೋಗಾತ್
 ಪ್ರಾದುರ್ಭವನ್ ಪ್ರಾಗಿವ ಪಾಂಚಜನ್ಯಃ || 2.63 ||

ಮೃಗೇಣ ನಿಷ್ಪನ್ನಮೃಗಾಜಿನಶ್ರೀಃ
 ಸ್ವಪಾದವಿಕ್ಷೇಪಮಿತಾಂತರಿಕ್ಷಃ |
 ಮುರದ್ವಿಷೋ ವಾಮನಮೂರ್ತಿಭಾಜಃ
 ಪರ್ಯಾಯತಾಮನ್ವಗಮಚ್ಛಶಾಂಕಃ || 2.64 ||

ಜಿಗಾಯ ಶಂಖಾಶ್ರಿತಶೈವಲಾಭಃ
 ಚಾರುದ್ಯುತೇಶ್ಚಂದ್ರಮಸಃ ಕಲಂಕಃ |
 ಉದೀಯಮಾನಸ್ಯ ಮಹೋರ್ಮಿಯೋಗಾತ್
 ಸಾಮಿಚ್ಯುತಂ ಸಾಗರಮೂಲಪಂಕಂ || 2.65 ||

ಉದೇತ್ಯ ತುಂಗಾದುದಯಾದ್ರಿಶೃಂಗಾತ್
 ತಮೋಗಜಾನ್ ಅಗ್ರಕರೇಣ ನಿಘ್ನನ್ |
 ನಿಶಾಕರಸ್ತನ್ಮದಲೇಪಲಕ್ಷ್ಮಾ
 ಸಿತಾಭಿಶುಃ ಸಿಂಹದಶಾಮಯಾಸೀತ್ || 2.66 ||

ನಿಶೀಢಲಕ್ಷ್ಮ್ಯಾ ಇವ ಪುಂಡರೀಕಂ
 ನಿವೇಶಸಿಂಧೋರಿವ ಫೇನಚಕ್ರಂ |
 ತಮನ್ವವೈಕ್ಷಂತ ವಿಲಾಸತಂತ್ರಾಃ
 ತಾರಾಮಣೀನಾಮಿವ ಸೂತಿಶುಕ್ತಿಂ || 2.67 ||

ಉದಾರತಾರಾಗಣಬುದ್ಭದೌಘಃ
 ಚಂದ್ರೇಣ ಸಂಪನ್ನಸುಧಾಪ್ರಸೂತಿಃ |
 ಆಶೇಷದೃಶ್ಯಾಮಧಿಗಮ್ಯ ಲಕ್ಷ್ಮೀಂ
 ಆಲೋಕದುಗ್ಣೋದಧಿರಾಬಭಾಸೇ || 2.68 ||

ಪ್ರಕಾಶಯನ್ ವಿಶ್ವಮಿದಂ ಯಥಾವತ್
 ಚಂದ್ರೋದಯೋದ್ದೀಪಿತಸೌಮ್ಯತಾರಃ |
 ಆಸೀನ್ನಿಶೀಢೋ ಜಗತಃ ಪ್ರಭೂತಾತ್
 ಅಂಧಸ್ಯ ದೈವಾದಿವ ದೃಷ್ಟಿಲಾಭಃ || 2.69 ||

ವಿಶೋಧಿತಾದ್ವಿಷ್ಟುಪದಾತ್ ಕ್ಷರಂತೀ
 ವಿಷ್ಟಜ್ಜುಖೀ ಸಾಗರವೃದ್ಧಿಹೇತೋಃ |
 ತಮೋಮಯೀಂ ಸೂರ್ಯಸುತಾಂ ನಿಗೀರ್ಯ
 ಜ್ಯೋತ್ಸ್ನಾನದೀ ಶೋಣಮಪಿ ವ್ಯಮುಂಚತ್ || 2.70 ||

ಪ್ರಿಯಾಮುಖೈಸ್ತೋಯಮಧು ಪ್ರದಿಷ್ಟಂ
 ಪೀತ್ವಾ ನವಂ ಪ್ರೀತ ಇವಾಂಬುರಾಶಿಃ |
 ಸಮೇತ್ಯ ಚಂದ್ರದ್ಯುತಿನರ್ತಕೀಭಿಃ
 ತರಂಗಿತಂ ತಾಂಡವಮಾತತಾನ || 2.71 ||

ಕಲಂಕಚಿತ್ರೀಕೃತಮಿಂದುಖಂಡಂ
 ತಮಃ ಸಮಧ್ಯಾಸಿತಸತ್ತ್ವಕಲ್ಪಂ |
 ಅಶುಷ್ಕಶೈವಾಲಮಿವಾಬಭಾಸೇ
 ಸಿದ್ಧಾಪಗಾಸೈಕತಮರ್ಧದೃಶ್ಯಂ || 2.72 ||

ಸ್ವಮಧ್ಯಸಂಪನ್ನವಿಶುದ್ಧಧಾಮಾ
 ಶ್ಯಾಮಾ ಚ ಸಾ ದೇವಕನಂದಿನೀ ಚ |
 ತಮಃ ಕ್ಷಿಪಂತೈ ಜಗತಾಂ ತ್ರಯಾಣಾಂ
 ಅನ್ಯೋನ್ಯಸಂವಾದಮಿವಾನ್ವಭೂತಾಂ || 2.73 ||

ಶಾಖಾವಕಾಶೇಷು ಕೃತಪ್ರವೇಶೈಃ
 ಚಂದ್ರಾತಪೈರಾಶ್ರಿತಚಾರಕೃತ್ಯೈಃ |
 ಹತಾವಶಿಷ್ಟಾನಿ ತಮಾಂಸಿ ಹಂತುಂ
 ಸ್ಥಾನಂ ತದಾಕ್ರಾಂತಮಮೃಗ್ಯತೇವ || 2.74 ||

ಪರಾಕೃತಧ್ವಾಂತನಿಕಾಯಪಂಕ್ತೈಃ
 ಪರ್ಯಾಪ್ತತಾರಾಗಣಫೇನಪುಂಜೈಃ |
 ಅಶೋಭತ ದ್ಯೌರಸಮಾಯುಧಸ್ಯ
 ಯಶಃಪ್ರವಾಹೈರಿವ ಚಂದ್ರಪಾದೈಃ || 2.75 ||

ದದಾನಯಾ ದಿಕ್ಸರಿತಾಂ ಪ್ರಸಾದಂ
 ಪ್ರಸಕ್ತಹಂಸಾಗಮಯಾ ಸ್ವಕಾಂತ್ಯಾ |
 ಅಪಾಕೃತಧ್ವಾಂತಘನಪ್ರವೃತ್ತ್ಯಾ
 ಶರತ್ತ್ವಿಷಾ ಚಂದ್ರಿಕಯಾ ಚಕಾಶೇ || 2.76 ||

ಕಲಾವತಾ ಕಾಮವಿಹಾರನಾಟ್ಯೇ
 ಕಾಲೋಚಿತಂ ಕಲ್ಪಯತೇವ ನರ್ಮ |
 ಅಮೋಘಮಾಯಾಪಲಿತಂಕರಣ್ಯಃ
 ಪ್ರಾಯೋ ದಿಶಾಂ ದೀಧಿತಯಃ ಪ್ರಯುಕ್ತಾಃ || 2.77 ||

ಕದಂಬಮಾಲಾಭಿರಧೀತಲಾಸ್ಯಃ
 ಕಲ್ಯಾಣಸಂಭೂತಿರಭೂತ್ ಪ್ರಜಾನಾಂ |
 ಪ್ರಿಯೋದಯಸ್ಥೀತರುಚೋ ರಜನ್ಯಾಃ
 ಸಂತೋಷನಿಶ್ವಾಸನಿಭಃ ಸಮೀರಃ || 2.78 ||

ಪ್ರಾಯೇಣ ಹಂಸೈರವಧೂತಸಂಗಾ
 ಚಾರುಸ್ಮಿತಾ ಸಂಭೃತಭೃಂಗನಾದಾ |
 ಸರ್ವೋಪಭೋಗೈ ಸಮಯೇ ಪ್ರಸುಪ್ತಂ
 ಕುಮುದ್ವತೀ ಕೋಕನದಂ ಜಹಾಸ || 2.79 ||

ಕಲಂಕಲಕ್ಷೇಣ ಸಮೈಕ್ಷಿ ಕಾಚಿತ್
 ಕಸ್ತೂರಿಕಾಪತ್ರವಿಶೇಷಕಾಂತಿಃ |
 ಸುಧಾಂಶುಬಿಂಬವ್ಯಪದೇಶದೃಶ್ಯೇ
 ಮುಗ್ಧೇ ರಜನ್ಯಾ ಮುಖಪುಂಡರೀಕೇ || 2.80 ||

ತಲೇಷ್ಟವೇಪಂತ ಮಹೀರುಹಾಣಾಂ
 ಛಾಯಾಸ್ತದಾ ಮಾರುತಕಂಪಿತಾನಾಂ |
 ಶಶಾಂಕಸಿಂಹೇನ ತಮೋಗಜಾನಾಂ
 ಲೂನಾಕೃತೀನಾಮಿವ ಗಾತ್ರಖಂಡಾಃ || 2.81 ||

ತಮಸ್ತರಂಗಾನವಸಾದಯಂತ್ಯಾ
 ಸಮೇಯುಷೀ ಚಂದ್ರಿಕಯಾ ಮಹತ್ಯಾ |
 ಶ್ಯಾಮಾ ಬಭೌ ಸಾಂದ್ರನವೋತ್ಪಲಶ್ರೀಃ
 ಸುರಸ್ರವಂತ್ಯೇವ ಕಲಿಂದಕನ್ಯಾ || 2.82 ||

ಸ್ವವಿಪ್ರಯೋಗವ್ಯಸನಾನ್ನಿಪೀತಂ
 ಭೃಂಗಾಪದೇಶೇನ ಕುಮುದ್ವತೀಭಿಃ |
 ಸುಧಾಭಿರಾಪ್ಲಾವ್ಯ ಕರಸ್ಥಿತಾಭಿಃ
 ಪ್ರಚ್ಯಾವಯಾಮಾಸ ವಿಷಂ ಸುಧಾಂಶುಃ || 2.83 ||

ಚಕಾಶಿರೇ ಪತ್ರಕಲಾಸಮೃದ್ಧ್ಯಾ
 ವ್ಯೋಮೋಪಮೇ ವಾರಿಣಿ ಕೈರವಾಣಿ |
 ಕಲಂಕದೃಶ್ಯಭ್ರಮರಾಣಿ ಕಾಲೇ
 ಸ್ವನಾಥ ಸಾಧರ್ಮ್ಯಮುಪಾಗತಾನಿ || 2.84 ||

ಸರಿನ್ಮುಖೋಪಾಹೃತಮಂಬುರಾಶಿಃ
 ಪೀತ್ವೇವ ತೋಯಂ ಮಧು ಜಾತಹರ್ಷಃ |
 ಚಕಾರ ಚಂದ್ರಪ್ರತಿಯಾತನಾನಾಂ
 ಕರಗ್ರಹೈಃ ಕಾಮಪಿ ರಾಸಲೀಲಾಂ || 2.85 ||

ಪ್ರಸಾದಭಾಜೋರುಭಯೋರಭೂತಾಂ
 ಉಭಾವನಿರ್ಧಾರ್ಯಮಿಥೋವಿಶೇಷೌ |
 ನಭಃಸ್ಥಲೇ ಶೀತರುಚಿಃ ಸತಾರೇ
 ಸಕೈರವೇ ತತ್ಪ್ರತಿಮಾ ಚ ತೋಯೇ || 2.86 ||

ನಭಸ್ತುಷಾರಾಂಶುಮಯೂಖಯೋಗಾತ್
 ತಮಿಸ್ರಯಾ ಮೋಕ್ಷಮವಿಂದತೇವ |
 ಅತ್ಯಷ್ಯತಃ ತತ್ತ್ವವಿದೋ ನಿಶಾಯಾಂ
 ಅಂತರ್ಮುಖಂ ಚಿತ್ತಮಿವಾತ್ಮಯೋಗಾತ್ || 2.87 ||

ಸಹೋದಿತಾ ಚಂದ್ರಮಸಾ ಬಭಾಸೇ
 ಜ್ಯೋತ್ಸ್ನಾ ಪಯೋಧೇರುಪಜಾತರಾಗಾ |
 ತದಾತನೇ ಸಂಜನನೇಽಪಿ ಶೌರೇಃ
 ಸಹಾಯಿನೀ ಸಾಗರಸಂಭವೇವ || 2.88 ||

ಪ್ರಬುದ್ಧತಾರಾಕುಮುದಾಬ್ಧಿಚಂದ್ರೇ
 ನಿದ್ರಾಣನಿಶ್ಚೇಷಜನೇ ನಿಶೀಥೇ |
 ಸ ತಾದೃಶೋ ದೇವಪತೇಃ ಪ್ರಸೂತಿಂ
 ಪುಷ್ಯನ್ ಬಭೌ ಪುಣ್ಯತಮೋ ಮುಹೂರ್ತಃ || 2.89 ||

ಭಾಗೇನ ಪೂರ್ವೇಣ ತಮೋಮಯೇನ
 ಪ್ರಕಾಶಪೂರ್ಣೇನ ಚ ಪಶ್ಚಿಮೇನ |
 ತದಾ ನಿಶೀಧಃ ಸ ಸತಾಂ ಪ್ರಸತ್ಯೈಃ
 ಸಂಸಾರಮುಕ್ಯೋರಿವ ಸಂಧಿರಾಸೀತ್ || 2.90 ||

ಪ್ರಾಗೇವ ಜಾತೇನ ಸಿತೇನ ಧಾಮ್ನಾ
 ಮಧ್ಯೋಪಲಕ್ಷ್ಯೇಣ ಚ ಮಾಧವೇನ |
 ಪ್ರಕಾಮಪುಣ್ಯಾ ವಸುದೇವಪತ್ನಾ
 ಸಂಪನ್ನಸಾಮ್ಯೇವ ನಿಶಾ ಬಭಾಸೇ || 2.91 ||

ಸಹ ಪ್ರತಿಚ್ಛಂದಶಶಾಂಕಭೇದೈಃ
 ಸರಸ್ವತಾಂ ತಾಂಡವಿನಸ್ತರಂಗಾಃ |
 ಅವೇಕ್ಷ್ಯ ಶೌರೇರವತಾರವೇಲಾಂ
 ಸಂತೋಷನಿಘ್ನಾ ಇವ ಸಂಪ್ರಣೇದುಃ || 2.92 ||

ಅವಾದಿತೋದೀರಿತವಾದ್ಯಘೋಷಂ
 ದಿಶಾಭಿರಾಮ್ರೇಡಿತದಿವ್ಯಗೀತಂ |
 ಸತಾಮುಪಸ್ಥಾಪಿತಸತ್ತ್ವಲಾಸ್ಯಂ
 ಸಂಗೀತಮಾಂಗಲ್ಯಮಭೂತ್ ತದಾನೀಂ || 2.93 ||

ಪ್ರದೀಪಿತ್ಯೈಃ ಕಂಸಗೃಹೇಷು ದೀಪೈಃ
 ತಾಪೈಶ್ಚ ಭಾವೇಷು ತಪೋಧನಾನಾಂ |
 ಅಲಭ್ಯತ ಕ್ಷಿಪ್ರಮಲಬ್ಧಭಂಗೈಃ
 ಅಹೇತುನಿರ್ವಾಣದಶಾನುಭೂತಿಃ || 2.94 ||

ಅಜಃ ಸ್ವಜನ್ಮಾರ್ಹತಯಾನುಮೇನೇ
 ಯಾಮಷ್ಟಮೀಂ ಯಾದವಭಾವಮಿಚ್ಛನ್ |
 ದ್ವಿತೀಯಯಾ ಭಾವಿತಯೋಗನಿದ್ರಾ
 ಸ್ವಾಭೂತ್ ತದಾನೀಂ ಪ್ರಥಮಾ ತಿಥೀನಾಂ || 2.95 ||

ಅಥ ಸಿತರುಚಿಲಗ್ನೇ ಸಿದ್ಧಪಂಚಗ್ರಹೋಚ್ಚೇ
 ವ್ಯಜನಯದನಘಾನಾಂ ವೈಜಯಂತ್ಯಾಂ ಜಯಂತ್ಯಾಂ |
 ನಿಖಿಲಭುವನಪದ್ಮಕ್ಲೇಶನಿದ್ರಾಪನುತ್ತ್ಯೈ
 ದಿನಕರಮನಪಾಯಂ ದೇವಕೀಪೂರ್ವಸಂಧ್ಯಾ || 2.96 ||

ಅವತರತಿ ಮುಕುಂದೇ ಸಂಪದಾಮೇಕಕಂದೇ
 ಸುರಭಿತಹರಿದಂತಾಂ ಸ್ವಾದುಮಾದ್ವೀಕದಿಗ್ಧಾಂ |
 ಅಭಜತ ವಸುದೇವಸ್ಥಾನಮಾನಂದನಿಘ್ನೈಃ
 ಅಮರಮಿಥುನಹಸೈರಾಹಿತಾಂ ಪುಷ್ಪವೃಷ್ಟಿಂ || 2.97 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಯಾದವಾಭ್ಯುದಯೇ ಮಹಾಕಾವ್ಯೇ ದ್ವಿತೀಯಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||